

## شیخ المشائخ

حضرت خواجہ احمد سعید دہلوی ثم مدنی

رحمۃ اللہ علیہ

مؤلف رسالہ ہذا

رسالہ مبارکہ ”اثبات المولد والقیام“ کے مؤلف شیخ المشائخ حضرت خواجہ احمد سعید دہلوی ثم مدنی ثم بقیعی ہیں، آپ نسب اور طریقت ہردو اعتبار سے مجددی ہیں، سلسلہ نسب چھ واسطوں سے حضرت امام ربانی مجدد الف ثانی شیخ احمد سرہندی قدس سرہ السامی سے جا ملتا ہے، والد ماجد کا اسم گرامی ذکی القدر اور کنیت ابوسعید تھی جو نام کی بجائے کنیت سے معروف ہوئے۔

آپ قدس سرہ کیم ربیع الآخر ۱۲۱۷ھ / ۳۱ جولائی ۱۸۰۲ء کو رام پور میں پیدا ہوئے، اور ۲ ربیع الاول ۱۲۷۷ھ / ۱۸ ستمبر ۱۸۶۰ء منگل کے دن ظہر اور عصر کے درمیان مدینہ منورہ کی پاکیزہ فضاؤں میں آپ نے اس حیات مستعار کے آخری سانس لئے، تجہیز و تکفین کے بعد آپ کا جنازہ پہلے حضور نبی کریم شفیع عظیم صلی اللہ تعالیٰ علیہ وسلم کے مواجہہ شریف میں لاکر رکھا گیا پھر نماز جنازہ مسجد نبوی کی عہد نبوی کی حدود میں ادا کی گئی، آپ کے جسد اطہر کو ریاض الجنۃ کے

اندر محرابِ نبوی میں لا کر رکھا گیا جہاں آپ کے جدِ اعلیٰ حضرت فاروقِ اعظم رضی اللہ عنہ کا جنازہ رکھا گیا تھا، آپ رحمۃ اللہ علیہ کو جنت البقیع میں حضرت عثمان غنی رضی اللہ عنہ کے گنبد مبارک کے متصل قبلہ کی جانب دفن کیا گیا، ذیل کا قطعہ تاریخی سنگ مرمر پر کندہ کروا کر آپ کے سرہانے نصب تھا: ۱۔

قَضَى قُطْبُ الْأَقْطَابِ الشَّهِيرُ بِأَحْمَدَ  
 سَعِيدِ إِمَامِ الْعِلْمِ وَالْحِلْمِ وَالْهُدَى  
 مَنَارِ الطَّرِيقِ النَّقْشُبَنْدِيَّةِ الَّتِي  
 لَهَا جَدُّهُ فِي الْأَلْفِ مُجَدِّدًا  
 وَمُنْدُ حَلٍّ فِي ذَا الْقَبْرِ نَادِيَتْ أَرْخُورًا  
 سَعِيدًا شَهِيدًا بِالْجَنَانِ مُخَلَّدًا  
 .....۱۲۷۷.....

آپ رحمۃ اللہ علیہ کی عمر مبارک ابھی دس سال پوری نہ تھی کہ آپ اپنے والد ماجد حضرت شاہ ابوسعید رحمۃ اللہ علیہ کے ہمراہ حضرت شاہ غلام دہلوی رحمۃ اللہ علیہ کے دستِ اقدس پر بیعت ہوئے، جو آپ پر بے حد مہربان تھے، انہیں اپنی اولاد کی مانند سمجھتے تھے، فرمایا کرتے تھے کہ میں نے بہت سے لوگوں سے بیٹا طلب کیا کسی نے نہ دیا لیکن ابوسعید نے اپنا بیٹا ہمارے حوالہ کر دیا، آپ نے

---

۱۔ نجدیوں سعودیوں نے حجاز (عرب) پر تسلط جمانے کے بعد اس وقت موجود تمام گنبدوں اور مزارات شریفہ کو گرا کر قبور کو زمین کے برابر کر دیا۔

حضرت شاہ غلام علی دہلوی رحمۃ اللہ علیہ اور اپنے والد ماجد کے سایہ عاطفت میں تربیت پائی، انہوں نے آپ کو نصیحت فرمائی کہ قال کو حال کے ساتھ جمع کرو، علمائے وقت سے اکتسابِ علم کرو اور حلقہ ذکر کے وقت اس میں شمولیت کیا کرو، دورانِ حلقہ بسا اوقات حضرت شاہ صاحب رحمۃ اللہ علیہ آپ کو اپنی مسند پر ایک طرف بٹھاتے اور پوری قوت سے ایک گھنٹہ تک توجہ سے نوازا کرتے تھے، آپ نے وقت کے جید علمائے کرام سے علم کی تحصیل فرمائی، علاوہ ازیں حضرت شاہ ولی اللہ محدث دہلوی رحمۃ اللہ علیہ کے تینوں فرزندوں سے استفادہ کیا حضرت شاہ عبدالعزیز محدث دہلوی رحمۃ اللہ علیہ سے حدیثِ پاک کی سند حاصل کی، اس کے ساتھ حضرت شاہ غلام علی دہلوی رحمۃ اللہ علیہ سے تمام وکمال مجددی سلوک طے فرمایا، چوں کہ تمام مقامات میں اپنے والد ماجد حضرت شاہ ابوسعید رحمۃ اللہ علیہ سے توجہات حاصل کیں اس لئے ان کا نام بھی شجرہ طریقت میں شامل ہے۔ آپ کے پیر و مرشد باپ بیٹا ہر دو پر بے حد خوش تھے، آپ کا ارشاد ہے:-

”ابوسعید، رؤف، بشارت اللہ اور احمد سعید اس زمانہ میں دین محمدی کے ستون ہیں۔“

حضرت شاہ غلام علی دہلوی رحمۃ اللہ علیہ نے ۱۲ صفر ۱۲۴۰ھ کو وصال پایا، وصال سے قبل آپ نے اپنی مسند، خانقاہ اور مکانات متعلقہ خانقاہ حضرت شاہ ابوسعید رحمۃ اللہ علیہ کے سپرد فرمائے، جنہوں نے نو (۹) سال اور تین (۳)

ماہ تک اس خانقاہ شریفہ میں مسند نشینی کے فرائض انجام دیئے، ۱۲۴۹ھ کو وہ حرمین شریفین کے سفر پر روانہ ہوئے اور خانقاہ شریفہ کا سارا انتظام حضرت شاہ احمد سعید رحمۃ اللہ علیہ کے سپرد فرمادیا، حج و زیارت سے واپسی کے سفر میں آپ کے والد ماجد رحمۃ اللہ علیہ کا انتقال ہو گیا، حضرت شاہ غلام علی دہلوی رحمۃ اللہ علیہ کی مرادی تربیت نے اثر دکھانا شروع کر دیا، لوگ جوق در جوق آپ کی خدمت میں حاضر ہو کر سلسلہ شریفہ میں داخل ہونے لگے، تقریباً پچیس برس تک یہ دریائے فیضان موجزن رہا تا آن کہ ۱۸۵۷ء کی جنگ آزادی کا مرحلہ آن پڑا، انگریزوں کے تسلط کے بعد آپ نے حرمین شریفین کی جانب ہجرت اختیار کر لی، آپ بادبانی جہاز پر آخر شوال ۱۲۷۴ھ کو جدہ شریف پہنچے، اسی سال فریضہ حج ادا کیا، اس کے بعد مدینہ منورہ میں سکونت اختیار کر لی، اور وقت موعود تک وہیں قیام رہا۔

۱۸۵۷ء کی جنگ آزادی میں جہاد کا فتویٰ صادر کرنے والے علمائے کرام میں آپ اور آپ کے برادرِ اصغر حضرت شاہ عبدالغنی محدث دہلوی ثم مدنی کا نام شامل ہے، بقول پروفیسر محمد اقبال مجددی صاحب آپ اس فتوے کے اولین محرک ہیں، سقوطِ دہلی اور انگریزی تسلط کے بعد چار ماہ تک آپ اپنی خانقاہ شریف میں مقیم رہے، زان بعد آپ نے اپنے اہل و عیال و افرادِ خاندان اور خدام سمیت حرمین شریفین کی جانب ہجرت اختیار کر لی، اس قافلہ ہجرت میں کم و بیش ایک سو افراد تھے، سقوطِ دہلی کے بعد ہنگامہ دارو گیر اور زان بعد مراحل میں

اللہ تعالیٰ نے آپ کی حفاظت کے لئے غیب سے بندوبست انگریزی فوج میں ایک پٹھان افسر نورنگ خان کی صورت میں کر رکھا تھا، جو آپ کے خلیفہ اجل حضرت حاجی دوست محمد قندھاری رحمۃ اللہ علیہ کا مرید تھا، انگریز اپنی فوج میں بغاوت کے خطرہ کے پیش نظر آپ کو شہید نہ کر سکے، ایک اور نامعلوم الاسم پٹھان افسر نے لدھیانہ میں آپ کی خدمت کی اور مجددی خاندان کے ایک صاحب زادہ خورشید احمد مجددی رحمۃ اللہ علیہ کو انگریزی قید سے آپ کی فرمائش پر رہائی دلائی، قصہ مختصر آپ موسیٰ زئی شریف ضلع ڈیرہ اسماعیل سے ہوتے ہوئے حرمین شریفین بخیر و عافیت پہنچ گئے۔

(تفصیل کے لئے ملاحظہ ہو مقامات خیر ص ۹۰ تا ۹۴)

---

۱۔ مدینہ منورہ پہنچ کر حضرت شاہ احمد سعید قدس سرہ نے اپنے ان خدام کو فراموش نہ کیا، چنانچہ حضرت خواجہ دوست محمد قندھاری رحمۃ اللہ علیہ کو ایک خط میں تحریر فرمایا:-

احوال نورنگ خان ہم باید نوشت کہ کجا هستند  
وبفرزندان ایشان ومیرعالم خان ودیگر همه مخلصین ومتعلقین  
سلام مسنون خوانند۔

مکتوبات شاہ احمد سعید (خطی) مکتوب نمبر ۱۳۳ مملوکہ پروفیسر صاحبزادہ محمد سعد سراجی مرشد بابا۔

## تصانیف مبارکہ

حضرت شاہ احمد سعید قدس سرہ العزیز علوم و معارفِ دینیہ کے بحرِ ذخار تھے، معاصر علماء میں سے کسی کو آپ کے مقابلِ بحث کا یارا نہ تھا، آپ کے سوانح نگار حضرت مولانا شاہ محمد مظہر رحمۃ اللہ علیہ نے آپ کی علمی قابلیت پر یوں روشنی ڈالی ہے:-

چنان عالم بودند کہ در ہر مسئلہ از مسائل دینیہ کہ مناظرہ فرمودند غالب آمدند۔

مناقب احمدیہ و مقامات سعیدیہ (فارسی) ص ۱۵۵۔

مفہوم: آپ اتنے بلند پایہ عالمِ دین تھے کہ مسائلِ دینیہ میں سے جس مسئلہ پر کسی سے مناظرہ فرماتے غلبہ آپ ہی کو نصیب ہوتا۔

لیکن آپ رحمۃ اللہ علیہ نے قال کی وادی کی بجائے حال کے میدان میں ڈیرہ ڈال رکھا تھا، اور ادو وظائف، تسبیح و تہلیل، حلقہ ہائے ذکر، مریدین کو توجہ دینے اور مخلوقِ خدا کی روحانی رہنمائی وغیرہ امور سے آپ کو فرصت نہ تھی، کچھ طلبہ کو کتبِ درسیہ کے اسباق بھی پڑھاتے اور ان میں بھی درج بالا مصروفیات کے باعث بسا اوقات ناغہ ہو جاتا، ایسی صورت میں بغیر اشد ضرورت کے تصنیف و تالیف کے لئے وقت نکالنا ممکن نہ تھا۔

امام الہند حضرت شاہ ولی اللہ رحمۃ اللہ علیہ کے پوتے اور ان کے خاندان کے ایک نوخیز عالم مولانا محمد اسماعیل دہلوی نے جمہور اہل سنت اور اپنے ہی اسلاف کے عقائد و نظریات کے خلاف تقریری اور تصنیفی محاذ گرم کر رکھا تھا اور محمد بن عبدالوہاب نجدی کے نظریات کو اپنا کر ان کا پرچار شروع کر دیا تھا جس کے باعث اس خاندان کے تلامذہ اور عام مسلمانوں میں ایک ہیجان کی کیفیت پھا تھی، دہلی کے پندرہ سو مسلمانوں نے اپنے دستخطوں کے ساتھ حاکم وقت انگریز ریڈیٹنٹ کے پاس ان کے وعظ کی بندش کی درخواست دی لیکن اس کا کوئی اثر نہ ہوا، چند دنوں کی بندش کے بعد اس نے مولوی صاحب کو متنازعہ فیہ وعظ کی اجازت دے دی ایسے حالات میں حضرت شاہ احمد سعید رحمۃ اللہ علیہ کب خاموش رہ سکتے تھے، چنانچہ آپ نے زبانی اور تحریری ہر دو انداز میں اس فتنہ جدیدہ کی سرکوبی کے لئے بڑھ چڑھ کر حصہ لیا، آپ کے سوانح نگار لکھتے ہیں:-

ذکر کسے بہ بدی نمی فرمودند الا این فرقه  
ضالہ و ہابیہ را کہ بجهت تحذیر مردمان قباحت  
افعال و اقوالِ نشان بیان می فرمودند۔

مناقب احمدیہ و مقامات سعیدیہ ص ۱۵۷۔

ترجمہ:- وہابیوں کے گمراہ فرقہ کے سوا کسی اور کا ذکر برے انداز سے نہ فرماتے،  
لوگوں کو بچانے کی غرض سے ان کے افعال اور اقوال کی قباحت بیان فرمایا کرتے  
تھے۔

آپ قدس سرہ کی تصانیف کی تفصیل درج ذیل ہے:-

- ۱..... سَعِيدُ الْبَيَانِ فِي مَوْلِدِ سَيِّدِ الْإِنْسِ وَالْجَانِّ ”اردو“ -
- ۲..... الذِّكْرُ الشَّرِيفُ فِي اثْبَاتِ الْمَوْلِدِ الْمُئِنِّفِ ”فارسی“ -
- ۳..... اثْبَاتُ الْمَوْلِدِ وَالْقِيَامِ عربی (رسالہ ہذا)۔
- ۴..... الْفَوَائِدُ الضَّابِطَةُ فِي اثْبَاتِ الرَّابِطَةِ ”فارسی“ -
- ۵..... تَحْقِيقُ الْحَقِّ الْمُبِينِ فِي أَجْوِبَةِ الْمَسَائِلِ الْأَرْبَعِينَ ”فارسی“ -
- ۶..... أَنْهَارُ أَرْبَعَةٍ ”فارسی“ -

ان کے علاوہ آپ کے ایک سو سینتیس (۱۳۷) مکتوبات شریفہ کا مجموعہ بھی ہے یہ مجموعہ مکاتیب حضرت قبلہ حاجی مولانا دوست محمد قندھاری کا مرتب فرمودہ ہے۔ اس مجموعہ مکتوبات کے متعدد مخطوطے کتب خانہ خانقاہ احمدیہ سعیدیہ موسیٰ زئی شریف (ڈیرہ اسماعیل خان) میں موجود ہیں، ایک خطی نسخہ جناب مرشد بابا پروفیسر محمد سعد سراجی صاحب کے ہاں بھی محفوظ ہے جس کے کاتب حضرت خواجہ محمد عثمان دامانی رحمۃ اللہ علیہ خلیفہ اجل و نائب مناب حضرت قندھاری موصوف رحمۃ اللہ علیہ ہیں، ڈاکٹر غلام مصطفیٰ خان (حیدرآباد، سندھ) نے اس مجموعہ مکاتیب کو پہلی مرتبہ تھفہ زواریہ کے نام سے طبع فرمایا۔

آپ کی ان درج بالا چھ تصانیف میں سے پانچ کا تعلق بلا واسطہ یا بالواسطہ فرقہ ضالہ وہابیہ کی تردید سے ہے، محافل میلاد النبی صلی اللہ علیہ وسلم



جنہیں یہ فرقہ بدعتِ سیدہ قرار دیتا ہے کی آپ رحمۃ اللہ علیہ کی نظر میں اہمیت اس امر سے عیاں ہے کہ اس موضوع پر آپ نے اردو، فارسی، عربی تین زبانوں میں رسائل تحریر فرمائے، ان رسائل میں سے زیر نظر رسالہ یعنی 'اثبات المولد والقیام' چند خصوصیات کا حامل ہے۔

پہلی..... یہ کہ آپ رحمۃ اللہ علیہ کے دستِ اقدس سے تحریر شدہ کا عکس شامل اشاعت ہے۔

دوسری..... یہ کہ اس کے مخاطب عوام نہیں بلکہ وہابی علماء ہیں، شاید اسی لئے عربی زبان میں لکھا گیا، اس کے ترقیمہ سے معلوم ہوتا ہے کہ یہ مولوی محبوب علی جعفری کی کتاب کے جواب میں تحریر کیا گیا ہے، لیکن اس کے مخاطب فرقہ وہابیہ کے تمام علماء ہیں، یہ رسالہ آپ قدس سرہ کی طرف سے ان پر اتمامِ حجت کا درجہ رکھتا ہے، آپ انہیں یوں مخاطب فرماتے ہیں:-

”اگر تم مسلمان ہو اور اللہ تعالیٰ کے محبوب پاک صلی اللہ تعالیٰ علیہ وسلم کے مستند حالات سننے کا شوق رکھتے ہو تو ہماری محافلِ میلاد میں آؤ۔“

گویا آپ ان کے دلوں پر دستک دیتے ہوئے فرماتے ہیں:-

لذتِ این مے نہ شناسی تانہ چنشی

یہ رسالہ اگرچہ حجم میں مختصر ہے لیکن دلائل و براہین کے اعتبار سے بہت قوی اور مضبوط ہے، آج ڈیڑھ سو سال بعد بھی اس کے دلائل لاجواب ہیں، یہی

خصوصیت آپ کی دیگر تصانیف کی ہے کہ تاہنوز ان میں سے کسی کا رد لکھنے کی کسی کو ہمت نہ ہوئی، آپ کی روحانی عظمتوں کے ساتھ ساتھ آپ کا علمی رعب و دبدبہ اس شان کا تھا جب تک آپ دہلی میں مقیم رہے فرقہ و ہابیہ کو سزا ٹھانے کی ہمت نہ ہوئی۔ لیکن ۱۸۵۷ء کی جنگ آزادی میں حصہ لینے کی پاداش میں جب اہل سنت کے بعض علماء کو فرنگیوں نے شہید کر دیا، بعض ہجرت پر مجبور ہو گئے تو اب وہابیہ اور دیگر باطل فرقوں کے لئے میدان خالی تھا، مزید برآں انگریز حکومت بھی ان کی پشت پر تھی، حضرت شاہ احمد سعید رحمۃ اللہ علیہ کے سوانح نگار تحریر فرماتے ہیں:-

وَمَا كَانَ لِنَلْكَ الْفِرْقَةَ الصَّالَةَ لِرَفْعِ الرَّأْسِ طَاقَةً مُدَّةَ إِقَامَتِهِ

فِي دِهْلِي مِنْ هَيْبَتِهِ. الْمَنَاقِبُ الْأَحْمَدِيَّةُ وَالْمَقَامَاتُ السَّعِيدِيَّةُ (عربی) ص ۱۵۰  
ترجمہ: دہلی میں آپ رحمۃ اللہ علیہ کے قیام کے زمانہ میں آپ کی ہیبت کے باعث اس گمراہ فرقہ کو سزا ٹھانے کی ہمت نہ تھی۔

یہ رسالہ بخط مصنف رحمۃ اللہ علیہ پہلی مرتبہ سلسلہ عالیہ نقشبندیہ کی عظیم خانقاہ احمدیہ سعیدیہ موسیٰ زئی شریف (ڈیرہ اسماعیل خان) سے متعلق مکتبہ سراجیہ کی جانب سے جناب پروفیسر محمد سعد سراجی دوستی مرشد بابا کے زیر اہتمام زیور طبع سے آراستہ ہوا، پھر مکتبہ ایٹشوق ترکی سے چھپا، اس کا اردو ترجمہ مرکزی مجلس رضالاہور اور مکتبہ حنفیہ گنج بخش روڈ لاہور، کے اہتمام سے چھپ کر شائع

ہوا، یہ اس ترجمہ کی اشاعتِ ثالثہ ہے۔

اس کے مترجم استاذ الاساتذہ حضرت مفتی محمد رشید نقشبندی مجددی

شیخ الحدیث جامع نظامیہ رضویہ لاہور رحمۃ اللہ علیہ ہیں۔

### مولوی محبوب علی جعفری

حضرت شاہ احمد سعید دہلوی ثم مدنی رحمۃ اللہ علیہ نے یہ رسالہ ”اَثْبَاتُ الْمَوْلِدِ وَالْقِيَامِ“ مولانا محبوب علی جعفری کی کتاب کے رد میں لکھا، مولوی صاحب کی تصانیف کی فہرست نظر سے نہیں گزری اس لئے اس کتاب کا نام معلوم نہیں، مولوی صاحب دہلی کے حسینی جعفری سادات خاندان کے ایک فرد تھے، والد کا نام مصاحب علی بن حسن علی تھا، یکم محرم ۱۲۰۰ھ کو پیدا ہوئے حضرت شاہ عبدالقادر بن حضرت شاہ ولی اللہ رحمۃ اللہ علیہما سے علم حاصل کیا، بعد میں حضرت شاہ عبدالعزیز محدث دہلوی رحمۃ اللہ علیہ سے حدیث کی سند حاصل کی، حضرت شاہ عبدالقادر رحمۃ اللہ علیہ سے ترمذی شریف کی قراءت اور سماع میں مولانا اسماعیل دہلوی کے ہم سبق تھے، اور بعد میں ان کے رنگ میں رنگے گئے، سید احمد بریلوی کے ہاتھ پر جہاد کے لئے بیعت کی اور اس میں ایک قافلہ کی سربراہی کرتے ہوئے شریک ہوئے لیکن بعد میں ان کے اطوار بود و باش کو دیکھ کر متنفر ہو گئے، اور واپس آ گئے، ان کی علیحدگی سے اس تحریک کو خاصا نقصان پہنچا، ہندوستان سے مالی اور افرادی مدد آنا منقطع ہو گئی جو عرصہ بعد بڑی تنگ و دو

سے بحال ہو سکی۔

۱۸۵۷ء کی جنگ آزادی میں بقول سرسید احمد خان علی گڑھی انگریزوں کے خلاف فتویٰ جہاد پر دستخط کرنے سے انکار کر دیا، اور جنرل بخت خان کو کہا ہم مسلمان گورنمنٹ انگریزی کی رعایا ہیں، ہم اپنے مذہب کی رو سے اپنے حاکموں سے مقابلہ نہیں کر سکتے۔ (ملاحظہ ہو: ہنٹر پر ہنٹر، ص ۳۲) لیکن اس زمانہ میں چھپنے والے فتویٰ جہاد میں ان کا نام شامل ہے۔ وَاللّٰهُ اَعْلَمُ بِحَقِيْقَةِ الْحَالِ۔ حضرت مولانا شاہ فضل حق خیر آبادی رحمۃ اللہ علیہ نے مولانا اسماعیل دہلوی کے خلاف ”تَحْقِيْقُ الْفَتْوٰی فِيْ اِبْطَالِ الطَّغْوٰی“ نامی کتاب میں ان کی تکفیر فرمائی ہے۔ مولوی محبوب علی جعفری نے اس فتویٰ کی تائید کی ہے اور اس پر اپنے دستخط ثبت کئے ہیں۔

مفتی محمد علیم الدین نقشبندی مجددی

عفی عنہ

۷ ربیع الثانی ۱۴۳۱ھ ۲۰۱۰ء/۲۴/۳-۲۴